

30. දකුණු පළාත් සභාවේ 2007 අංක 02 දරන විකල්ප බලශක්ති කටයුතු පිළිබඳ ප්‍රඥප්ති කෙටුම්පත.

දකුණු පළාතේ මහජන ශුභ සිද්ධිය පිණිස බලශක්ති ප්‍රචලිත කිරීම උදෙසා විකල්ප බලශක්ති ප්‍රභව හඳුනා ගැනීම, ආරක්ෂා කිරීම, වැඩිදියුණු කිරීම සහ පාරිසරික හානි අවම වන අයුරින් උපයෝගී කර ගැනීම පිණිස දකුණු පළාත තුළ විකල්ප බලශක්තිය සහ විෂයය ස්ථාපිත කිරීම හා ඊට සම්බන්ධ හෝ ආනුශංගික හෝ කරුණු සඳහා විධිවිධාන සැලැස්වීම පිණිස වූ ප්‍රඥප්තියකි.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ දකුණු පළාතේ පළාත් සභාව මගින් මෙසේ පනවනු ලැබේ.

01. මෙම ප්‍රඥප්තිය දකුණු පළාතේ 2007 අංක 02 දරන විකල්ප බලශක්ති කටයුතු පිළිබඳ ප්‍රඥප්තිය යනුවෙන් හඳුන්වනු ලබන අතර, දකුණු පළාතේ ආණ්ඩුකාරවරයාගේ අනුමැතිය ලත් දින සිට ක්‍රියාත්මක වන්නේය.

ලුහුඬු නාමය හා
ක්‍රියාත්මක වන
දිනය

02. මෙම ප්‍රඥප්තියේ පොදු පරමාර්ථ වනුයේ,

පොදු පරමාර්ථ

1. විදුලි බලශක්ති උත්පාදනය කිරීම සහ ප්‍රචර්ධනය කිරීම සඳහා පළාත ඇතුළත වැඩ බිම් හා පහසුකම් සංවර්ධනය කිරීම, සංරක්ෂණය කිරීම සහ පාලනය කිරීම (ජාතික විදුලි බල පද්ධතිය පෝෂණය කිරීම සඳහා උත්පාදනය කරනු ලබන ජල විදුලි බලය හැර)
2. පළාත් සභා බල ප්‍රදේශය තුළ දැනට පවතින හා ඉදිරියේ දී හඳුනා ගැනීමට අපේක්ෂිත බලශක්ති ජනන ව්‍යාපෘතීන් ආරක්ෂා කර පවත්වාගෙන යාම.
3. ඵලදායී ලෙස භාවිතයට නොගෙන ඇත්තා වූ ස්වභාවික ජලධාරාවන්, සූර්ය ශක්තිය, සුළං බලය, ජීවවායු හා දැව ඉන්ධන ඇතුළු පුනර්ජනනය කළ හැකි බලශක්ති ප්‍රභව උපයෝගී කර ගැනීම මගින් බලශක්ති උත්පාදනය කිරීම.
4. විකල්ප බලශක්ති ප්‍රභව සැලසුම් කිරීම, ක්‍රියාවට නැංවීම හා නිරසාර භාවය ශක්තිමත් කිරීම උදෙසා සියලුම ආකාරයේ සංවිධාන කළමනාකරණ තාක්ෂණ හා මූල්‍ය උපදේශක සේවාවන් සඳහා පිළිගත හැකි සුදුසුකම් ඉදිරිපත් කරන අය, අත්දැකීම් ඇති රාජ්‍ය නොවන ආයතනයන්, පුද්ගලයන් හා සංවිධානයන් මැදිහත් කර ගැනීම හා අධීක්ෂණයට යටත්ව පිළිගැනීම.

5. ක්‍රියාත්මක යෝජනා ක්‍රම සඳහා අවශ්‍ය මග පෙන්වීම, සම්බන්ධීකරණය, උපදේශනය, අධීක්ෂණය අරමුණු කොට ගත්,

(අ) පළාත් කමිටු හා අනු මණ්ඩල,

(ආ) ප්‍රාදේශීය මෙහෙයුම් කමිටු,

සංවිධානය කිරීමට ද ඒ සඳහා අවශ්‍ය වන්නා වූ සම්පත් සම්පාදනය කිරීම.

6. පොදු මහජන සුභ සිද්ධිය පරමාර්ථ කොට ගත් විකල්ප බලශක්ති ජනන ව්‍යාපෘතීන් ප්‍රවර්ධනයට හා පවත්වාගෙන යාමට අවශ්‍ය යැයි කලින් කලට, තීරණය කරන්නා වූ යම් ප්‍රතිපත්තියක් ප්‍රඥප්තියට අනුකූලව ඇතුළත් කළ හැකිවීම.

7. ගෘහස්ථ පරිභෝජනය, සංවර්ධනය හා නිෂ්පාදන කටයුතුවලදී විකල්ප බලශක්ති ප්‍රයෝජනයට ගැනීම කෙරෙහි මහජනතාව උනන්දු කරවීම සහ ඒ සඳහා අවශ්‍ය ආධාර උපකාර හා මග පෙන්වීම ලබා දීම.

8. විකල්ප බලශක්ති ප්‍රභව මෙහෙයවීමේදී හා ප්‍රයෝජනයට ගැනීමේදී පරිසර පද්ධතීන්ට හානි නොවන අයුරින් කටයුතු කිරීමට අවශ්‍ය විධිවිධාන සැලැස්වීම.

9. බලශක්ති උත්පාදනය හා භාවිතය ජනතාව අතර ප්‍රචලිත කිරීම සඳහා පියවර ගැනීම ඒ සඳහා දිරි ගැන්වීම

10. විකල්ප බලශක්ති උත්පාදනය හා භාවිතය ජනතාව අතර ප්‍රචලිත කිරීම සඳහා කටයුතු කරන සමිති හා සංවිධාන විකල්ප බලශක්ති අමාත්‍යාංශය යටතේ ලියාපදිංචි කිරීම හා රාජ්‍ය ආධාර ලබාදීම.

I කොටස

03. 2 වගන්තියේ සඳහන් පරමාර්ථ ඉටු කර ගැනීම සඳහා මින්මතු දැක්වෙන විධිවිධාන වලට අනුකූලව අමාත්‍යවරයාගේ නිර්දේශය පරිදි ආණ්ඩුකාරවරයාගේ අනුමැතිය සහිතව,

(අ) පළාත් කමිටුවක්,

(ආ) අමාත්‍යාංශ ලේකම් යටතේ පරිපාලන ඒකකයක්,

(ඇ) විකල්ප බල ශක්ති සංවර්ධන අරමුදලක් පිහිටුවීම.

පළාත් කමිටු හා
අනු මණ්ඩල
පිහිටුවීම

04. විකල්ප බලශක්ති විෂය පිළිබඳ නිපුණත්වයක් ඇති තැනැත්තන්ගෙන් සමන්විත පළාත් කමිටුවක් පිහිටුවනු ලැබිය යුතුය. එහි සාමාජිකයන් 13 කට නොවැඩි විය යුතු අතර, ඔවුන් අතරින්

පළාත් කමිටුවේ
සංයුතිය

විකල්ප බලශක්ති අමාත්‍යාංශයේ ලේකම්වරයා ඒ මණ්ඩලයේ සභාපති වශයෙන් පත්විය යුතුය.

- (අ) පළාත් විකල්ප බලශක්ති අමාත්‍යාංශයේ ලේකම්,
- (ආ) පළාත් පරිසර විෂය පිළිබඳ අමාත්‍යාංශ ලේකම් හෝ නම් කරන නියෝජිතයෙකු,
- (ඇ) පළාත් කෘෂිකර්ම විෂය පිළිබඳ අමාත්‍යාංශ ලේකම් හෝ නම් කරනු ලබන නියෝජිතයෙකු,
- (ඈ) විදුලිබල මණ්ඩලය වෙනුවෙන් නියෝජිතයෙකු,
- (ඉ) වන සංරක්ෂණ දෙපාර්තමේන්තුව නියෝජනය කරන නිලධාරියෙකු,
- (ඊ) පළාත් ග්‍රාම සංවර්ධන අමාත්‍යාංශයේ ලේකම් හෝ නම් කරනු ලබන නියෝජිතයෙකු
- (උ) පළාත් පාලන කොමසාරිස්,
- (ඌ) පළාත් ජල සම්පාදන අමාත්‍යාංශයේ නියෝජිතයෙකු,
- (එ) පළාත් සංචාරක අමාත්‍යාංශයේ නියෝජිතයෙකු,
- (ඒ) ගොවිජන සේවා දෙපාර්තමේන්තුවේ සහකාර කොමසාරිස්,
- (ඔ) පළාත් සමුපකාර කොමසාරිස්,
- (ඕ) අමාත්‍යවරයා විසින් පත්කරනු ලබන අදාළ විෂය සම්බන්ධ ප්‍රවීණතාවයක් ඇති නියෝජිතයන් දෙදෙනෙකු.

05. (අ) පළාත් සභා බල ප්‍රදේශය තුළ දැනට පවතින බලශක්ති ප්‍රභව හඳුනා ගැනීම හා සංරක්ෂණ කොට පවත්වාගෙන යාම.

පළාත් කමිටුවේ කාර්යයන්

- (ආ) බලශක්ති ප්‍රභව සැලසුම් කිරීම, සංවිධානය සහ කළමනාකරණය.
- (ඇ) තාක්ෂණ, මූල්‍ය හා උපදේශන සේවාවන් සැපයීම.
- (ඈ) රාජ්‍ය නොවන ආයතන, පුද්ලයන් හා සංවිධාන අධීක්ෂණයකින් යුතුව සම්බන්ධීකරණය කිරීම
- (ඉ) ලැබෙන වංචල හෝ නිශ්චල දේපල, පරිත්‍යාගයන් විකිණීමෙන් ලැබෙන මුදල්, අරමුදලේ ගිණුමට බැර කිරීම.

06. (1) විකල්ප බල ශක්ති විෂය පිළිබඳ නිපුණත්වයක් ඇති තැනැත්තන්ගෙන් නම් කරන ප්‍රාදේශීය මෙහෙයුම් කමිටුවක් පිහිටුවනු ලැබිය යුතුය. එහි සාමාජිකයන් 08 කට නොවැඩි විය යුතු අතර ඔවුන් අතරින් අදාළ ප්‍රාදේශීය ලේකම් බල ප්‍රදේශයේ ප්‍රාදේශීය ලේකම් එහි සභාපති වශයෙන් පත්විය යුතුය.

ප්‍රාදේශීය මෙහෙයුම් කමිටුවේ සංයුතිය

- (අ) ප්‍රාදේශීය ලේකම්,
- (ආ) පරිසර නිලධාරී,
- (ඇ) ග්‍රාම සංවර්ධන නිලධාරී,
- (ඈ) ප්‍රජා සංවර්ධන නිලධාරී,
- (ඉ) විද්‍යා හා තාක්ෂණ නිලධාරී,
- (ඊ) ගොවිජන සංවර්ධන නිලධාරී,
- (උ) සංවර්ධන නිලධාරී,
- (ඌ) අඩවි වන නිලධාරී,

07. (අ) විකල්ප බලශක්ති ව්‍යාපෘති ක්‍රියාවට නැංවීම,

(ආ) උපදේශක සේවාවන් සැපයීම,

(ඇ) උපදේශක සේවාවන් සඳහා පිළිගත හැකි සුදුසුකම් ඉදිරිපත්

කරන අය, අත්දැකීම් ඇති රාජ්‍ය නොවන ආයතන, පුද්ගලයින් සහ සංවිධානයන් පළාත් කමිටුවේ අධීක්ෂණයට යටත්ව පිළිගැනීම.

ප්‍රාදේශීය
මෙහෙයුම්
කමිටුවේ
කාර්යයන්

08. (1) ඉල්ලා අස්වීම, මරණය හෝ ධූරයෙන් ඉවත් කිරීම හේතු කොට ගෙන කලින් තම ධූරය හිස් වුවහොත් මිස, එසේ පළාත් කමිටුවට හෝ ප්‍රාදේශීය මෙහෙයුම් කමිටුවට පත් කරනු ලැබූ සාමාජිකයෙකු විසින් එසේ පත් කරන ලද දින සිට අවුරුදු 03 ක කාලයක් තම ධූරය දැරිය හැකි විය යුතුය.

පළාත් කමිටුවේ
සාමාජිකයන්ගේ
ධූර කාලය

(2) පත් කරනු ලැබූ සාමාජිකයෙකු විසින් අමාත්‍යවරයා මගින් ගරු ආණ්ඩුකාරවරයා වෙත යවනු ලබන ලිපියක් ගරු ආණ්ඩුකාරවරයා විසින් පිළිගැනීමෙන් පසු තම ධූරයෙන් ඉල්ලා අස්විය යුතුය.

(3) පත්කරනු ලැබූ සාමාජිකයෙකු තම ධූරකාලය ඉකුත් වීමට පෙර ඉල්ලා අස්වූ අවස්ථාවක දී ඒ වෙනුවට වෙනත් තැනැත්තෙකු අමාත්‍යවරයාගේ නිර්දේශය පරිදි ආණ්ඩුකාරවරයා විසින් පත් කරනු ලැබිය හැකිය. එසේ පත් කරනු ලැබූ සාමාජිකයෙකු විසින් තම පූර්වගාමිකයාගේ ධූර කාලයේ ශේෂ වී ඇති ධූර කාලය තුළ පමණක් ධූරය දැරිය යුතුය.

- (4) කාලය ඉකුත්වීම නිසා හෝ ඊට පෙර හෝ තම ධුරය හිස්කරන සාමාජිකයෙක් මේ ප්‍රඥප්තියේ විධිවිධාන යටතේ නුසුදුස්සෙකු බවට පත්වීම නැත්නම්, නැවත පත්කරනු ලැබීමට සුදුස්සෙකු වන්නේය.
- (5) රෝගාතුර වී හෝ ශ්‍රී ලංකාවෙන් බැහැරව ගොස් සිටි හෝ වෙනත් යම් හේතුවක් නිසා හෝ තම ධුරයේ කටයුතු කිරීමට පත් කරන ලද යම් සාමාජිකයෙකු තාවකාලිකව අපොහොසත් වන අවස්ථාවකදී ඔහු වෙනුවෙන් කටයුතු කිරීමට වෙනත් තැනැත්තෙකු අමාත්‍යවරයාගේ නිර්දේශය පරිදි ආණ්ඩුකාරවරයා විසින් පත් කරනු ලැබිය හැකිය.
- (6) සභාපතිවරයා ඇතුළු පත්කරනු ලැබූ යම් සාමාජිකයෙකු විසින් යම් විෂමාවාරයක් කර ඇති අමාත්‍යවරයාට දන්වනු ලැබ හෝ දැන ගන්නට ලැබූ විටක ලේකම්වරයා විසින් පත් කරනු ලබන පරීක්ෂණයක ප්‍රතිඵලයක් වශයෙන් අමාත්‍යවරයා විසින් ආණ්ඩුකාරවරයාගේ අනුමැතිය සහිතව ඒ අය ඉවත් කරනු ලැබිය හැකිය.

09. යම් තැනැත්තෙකු

සාමාජිකත්වයට
නුසුදුසුකම්

- (අ) සාපරාධී වරදක් සඳහා රුපියල් පන්සියයක් ඉක්මවන දඩයකට හෝ (අත්හිටවූ දඬුවමකට ඇතුළු බන්ධනාගාරගත කිරීමේ දඬුවමකට ශ්‍රී ලංකාවේ හෝ වෙනත් යම් රටක හෝ අධිකරණයක් විසින් යටත් කොට නම් කොට තිබුණොත් : හෝ
- (ආ) බරපතල විෂමාවාර වෝදනා පිට සේවයෙන් ඉවත් කරනු ලැබූ තැනැත්තෙකු වුවහොත්: හෝ
- (ඇ) පාර්ලිමේන්තු මන්ත්‍රීවරයෙකුට හෝ පළාත් සභාවක මන්ත්‍රීවරයෙකු හෝ පළාත් පාලන අයතනයක සභිකයෙකු හෝ සිටි නම්, නැතහොත් එවැන්නෙකු බවට පත්වුවහොත් එවැනි තැනැත්තෙකු යටත් මණ්ඩලයට සාමාජිකයෙකු වශයෙන් පත් කිරීමට හෝ එවැනි සාමාජිකයෙකු වශයෙන් පත් කිරීමට එවැනි සාමාජිකයෙකු වශයෙන් ධුරයේ සිටීමට නුසුදුස්සෙකු වන්නේය.

10. යම් සාමාජිකයෙකු

සාමාජිකත්වය
අහෝසිවීම

- (අ) ඉල්ලා අස්වුවහොත්
- (ආ) ධුරයෙන් ඉවත් කරනු ලැබුවහොත්

(ඇ) ප්‍රඥප්තියේ නිශ්චිතව දක්වා ඇති ධුර කාලය අවසන් වුවහොත්

(ඉ) පාර්ලිමේන්තු මන්ත්‍රීවරයෙකු හෝ පළාත් සභා මන්ත්‍රීවරයෙකු හෝ පළාත් පාලන ආයතනයක සභිකයෙකු බවට පත්වුවහොත්: හෝ

(ඊ) පළාත් කමිටුවේ හෝ ප්‍රාදේශීය මෙහෙයුම් කමිටුවේ අනුයාත රැස්වීම් තුනකට පැමිණීම පැහැර හරිනු ලැබුවහොත් ඔහුගේ සාමාජිකත්වය අහෝසි වන්නේය.

11. පළාත් කමිටුවේ හෝ ප්‍රාදේශීය මෙහෙයුම් කමිටුවේ අනුයාත රැස්වීමක දී යම් කරුණක් පිළිබඳව කැමැත්ත විමසීමේදී පක්ෂ හා විපක්ෂ ඡන්ද සංඛ්‍යාව සම වේ නම්, සභාපතිවරයාට එම ඡන්දයට අතිරේකව තීරක ඡන්දයක් හිමිවේ.

සභාපතිවරයාට
තීරක ඡන්දයක්
හිමිවන බව

II කොටස මුදල් හා ගිණුම්.

12. දකුණු පළාත් විකල්ප බලශක්ති සංවර්ධන අරමුදල් ගිණුමේ ආරම්භක ප්‍රාග්ධනය රුපියල් ලක්ෂ 10 ක් වන්නේය. මූලික ප්‍රාග්ධනය විෂය භාර අමාත්‍යවරයාගෙන් විමසා ප්‍රධාන අමාත්‍යවරයා විසින් නිශ්චය කරනු ලබන මුදල් අරමුදලේ ප්‍රාග්ධනය ලෙස ගිණුමට බැරකළ යුතුය.

අරමුදල් ගිණුමේ
ආරම්භක
ප්‍රාග්ධනය

13. 1. දකුණු පළාත් සභා අරමුදල් යටතේ පවත්වාගෙනයනු ලබන විකල්ප බලශක්ති සංවර්ධන අරමුදල නමින් ගිණුමක් පිහිටුවනු ලැබිය යුතුය.

දකුණු පළාත්
විකල්ප බලශක්ති
සංවර්ධන අරමුදල්
ගිණුම

2. පහත දැක්වෙන මුදල් අරමුදලට බැර කළ යුතුය.

- (අ) ඉහත සඳහන් පරමාර්ථ ඉටු කිරීමේ කාර්යයන් සඳහා කලින් කලට දකුණු පළාත් සභාව විසින් නම් කරනු ලබන මුදල්,
- (ආ) පළාත් සභා මන්ත්‍රීවරුන්ගේ යෝජනා පරිදි වෙන් කරනු ලබන පළාත් සභා මන්ත්‍රී ප්‍රතිපාදන,
- (ඇ) යම් දේශීය හෝ විදේශීය ආයතනයකින් හෝ රටකට ලැබෙන සියලු මුදල්,
- (ඈ) යම් පුද්ගලයෙකු හෝ පුද්ගල සමූහයක් විසින් පිරිනැමෙන මුදල්,
- (ඉ) වෙනත් ක්‍රමවලින් ලැබෙන මුදල්.

3. ඉහත (2) උප වගන්තියේ (ඇ), (ඈ) හා (ඉ) ඡේද යටතේ ලැබෙන මුදල් අරමුදල් පළාත්බද උපදේශක මණ්ඩලයේ මග පෙන්වීම අනුව නිශ්චිත කාර්යයක් සඳහා පමණක් වැයකළ යුතුය.
4. මෙම ප්‍රඥප්තියේ කාර්යය සඳහා යෙදවීම පිණිස ලැබෙන යම් නිශ්චිත හෝ වංචල දේපලක් පරිත්‍යාග උපදේශක මණ්ඩලයේ එකඟත්වය මත අමාත්‍යවරයා විසින් පිළිගනු ලැබිය හැකිය. එවැනි දේපලක් විකිණීමෙන් ලැබෙන මුදල් අරමුදලේ ගිණුමට බැරකළ හැකිය.
14. 1. පළාත් කමිටුවේ ආදායම් හා වියදම් වත්කම් හා බැරකම් සහ වෙනත් සියලු ගණුදෙනු පිළිබඳ නිසි ගිණුම් තැබීමට පළාත් කමිටුව විසින් කටයුතු සලස්වනු ලැබිය යුතුය.
2. ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 වන වගන්තියේ විධිවිධාන සහ දකුණු පළාත් සභා රීති ද ගිණුම් විගණනය පිළිබඳ කාරණා සම්බන්ධයෙන් අදාළ විය යුතුය.
15. මෙම ප්‍රඥප්තියේ මුදල් වර්ෂය ලික් වර්ෂය විය යුතුය.

විගණනය හා
ගිණුම්

මුදල් වර්ෂය

III කොටස පුහුණු හා පර්යේෂණ

16. පළාත් කමිටුව විසින් නිර්දේශ කරන පරිදි පහත සඳහන් කාර්ය සඳහා පුහුණු පර්යේෂණ සහිත සේවා මධ්‍යස්ථාන එකක් හෝ ඊට වැඩි ගණනක් පිහිටුවනු ලැබිය හැකිය.
 - (අ) විකල්ප බලශක්ති විෂයට අදාළ පුහුණු කිරීමේ මධ්‍යස්ථාන හා පර්යේෂණ මධ්‍යස්ථාන පිහිටුවීම සහ පවත්වාගෙන යාම සහ බලශක්ති සම්බන්ධ රැස්වීම් වැඩමුළු, සම්මේලන යනාදිය පැවැත්වීම
 - (ආ) සංදර්ශන, ප්‍රසංග, ප්‍රදර්ශනාදිය පැවැත්වීම
 - (ඇ) විකල්ප බලශක්ති ප්‍රභවයන් සහ භාවිතයන් සංවර්ධනය සහ ප්‍රවර්ධනය සඳහා අවශ්‍ය සේවා හා දත්ත තොරතුරු සැපයීම සහ සැකසීම හා තොරතුරු මධ්‍යස්ථානයක් පවත්වාගෙන යාම
 - (ඈ) දේශීය, විදේශීය ශිෂ්‍යත්ව ප්‍රදානය කිරීම.

පුහුණු හා
පර්යේෂණ මධ්‍ය
ස්ථාන පිහිටුවීම

IV කොටස

සාමාන්‍ය විධිවිධාන

17. (1) (අ) මෙම ප්‍රඥප්තියේ ප්‍රතිපත්ති හා විධිවිධාන ක්‍රියාත්මක කිරීම සඳහාත්, නියම කළ යුතු යැයි නැතහොත් නියෝග පැනවිය යුතු යැයි නියම කර ඇති යම් කරුණක් ක්‍රියාත්මක කිරීම සඳහා අමාත්‍යවරයා විසින් නියෝග සාදනු ලැබිය හැකිය.

නියෝග

(ආ) අමාත්‍යවරයා විසින් සාදන ලද සෑම නියෝගයක්ම ගැසට් පත්‍රයේ පළ කරනු ලැබීමෙන් පසු හැකි තාක් ඉක්මණින් පළාත් සභාවේ අනුමැතිය සඳහා පළාත් සභාවට ඉදිරිපත් කළ යුතුය.

(II) (1) නියම කරනු ලැබිය යුතු යැයි මේ ප්‍රඥප්තිය මගින් නියමිත හෝ රීති සෑදිය යුතු යැයි මේ ප්‍රඥප්තිය යටතේ බලය දෙන ලද සියලු කාරණා සම්බන්ධයෙන් මණ්ඩලය විසින් රීති සාදනු ලැබිය හැකිය.

(2) (1) වන උප වගන්තිය යටතේ කමිටුව විසින් සාදන ලද කිසිම රීතියක් එය පළාත් සභාව විසින් අනුමත කර ඒ අනුමැතිය පිළිබඳ නිවේදනය ගැසට් පත්‍රයේ පළ කරනු ලබන තුරු බලාත්මක නොවිය යුතුය.

18. 1. මේ ප්‍රඥප්තියේ පද සම්බන්ධයෙන් අන්‍යාර්ථයක් අවශ්‍ය වුවහොත් මිස,

අර්ථ නිරූපණය

අමාත්‍යවරයා - යන්නෙන් දකුණු පළාත් විකල්ප බලශක්ති විෂයය භාර පළාත් අමාත්‍යවරයා අදහස් කරයි.

පළාත් සභාව - යන්නෙන් දකුණු පළාත් සභාව අදහස් වේ.

ගිණුම් - යන්නෙන් දකුණු පළාත් විකල්ප බලශක්ති සංවර්ධන අරමුදල් ගිණුම අදහස් වේ.

පළාත - යන්නෙන් දකුණු පළාත අදහස් වේ.

ලේකම්වරයා - යන්නෙන් දකුණු පළාත් විකල්ප බලශක්ති අමාත්‍යාංශයේ ලේකම්වරයා අදහස් වේ.

19. මෙම ප්‍රඥප්තියේ සිංහල, ඉංග්‍රීසි හා දෙමළ භාෂා පාඨ අයතර යම් අනනුකූලතාවයක් ඇති වුවහොත් එවිට සිංහල භාෂා පාඨය බල පැවැත්විය යුතුය.